

॥ श्रीः ॥

## सर्वमतसंग्रहः ।

प्रमाणनिरूपणम् ।

इह सम्यगनुभवः प्रमाणम् । सम्यग्रहणं संश-  
यविपर्ययापोहार्थम् । तत्रानवधारणज्ञानं संशयः । यथा  
स्थाणुर्वा पुरुषो वायमित्यादि । मिथ्याव्यवसायो विप-  
र्ययः । यथा द्वौ चन्द्रमसावित्यादि । स्मृतिव्यवच्छेदा-  
र्थमनुभवग्रहणम् । संस्कारमात्रजं ज्ञानं स्मृतिः । यथा  
सा मे मातेत्यादि । प्राचीनानुभववासना संस्कारः । स  
च सदृशवस्तुसन्दर्शनोद्बुद्धः स्मृतिहेतुः । कथं पुनरनुभव-  
ग्रहणेन स्मृतिव्यवच्छेदः स्मृत्यन्यज्ञानस्यानुभवत्वात् ।  
यथाहुः— ‘अनुभूतिः प्रमाणं सा स्मृतेरन्ये’ति । संस्का-  
रमात्रजमिति मात्रचा प्रत्यभिज्ञा व्यावर्तिता । संस्कार-  
सम्प्रयोगाभ्यां जायमानं ज्ञानं प्रत्यभिज्ञा । यथा स  
एवायं घट इति । नन्वनुभवस्यैव प्रमाणत्वे कुत आ-  
गमादिषु प्रमाणत्वव्यवहारः । प्रमाणजनकत्वादेवेति  
ब्रूमः । तदुक्तं श्रीभगवत्पादैः — “अत्र ब्रह्मविद्योपनिष-  
च्छब्दवाच्या । तत्पराणां सहेतोः संसारस्यात्यन्तावसा-  
दनात् । उपनिष्वस्य सदेस्तदर्थत्वात् । तादर्थ्याद्  
ग्रन्थोऽप्युपनिषदुच्यते” इति । तच्च प्रमाणमष्टविधं

प्रत्यक्षमनुमानमागम उपमानमर्थापत्तिरभावः सम्भव  
एतिह्यमिति ॥

प्रत्यक्षनिरूपणम् ।

तत्र सम्यगपरोक्षानुभवः प्रत्यक्षम् । तद् द्विविधं  
सविकल्पकं निर्विकल्पकं चेति । तत्र संज्ञादिविशिष्टार्थ-  
विषयं सविकल्पकं, यथा घटोऽयमिति । तदनुल्लिखितार्थ-  
विषयकं निर्विकल्पकं, यथेदमिति वस्तुमात्रानुभवः ।  
तत् पुनर्द्विविधं योगिप्रत्यक्षमयोगिप्रत्यक्षं चेति । तत्रे-  
न्द्रियसन्निकृष्टार्थविषयमयोगिप्रत्यक्षम् । द्विविधानि चे-  
न्द्रियाणि बाह्याभ्यन्तरभेदात् । बाह्यानि श्रोत्रत्वक्च-  
क्षुर्जिह्वाघ्राणाख्यानि पञ्च ज्ञानेन्द्रियाणि । आन्तराणि  
मनोबुद्ध्यहङ्कारचित्ताख्यानि । अर्थाश्च बाह्याभ्यन्तर-  
भेदेन द्विविधाः । बाह्याः शब्दादय आकाशादयश्च । आ-  
न्तराः सुखादयो बुद्ध्यादयश्च । इन्द्रियार्थसन्निकर्षस्तु  
पञ्चविधः संयोगः संयुक्तसमवायः संयुक्तसमवेतसम-  
वायः समवायः समवेतसमवायश्चेति । षष्ठोऽपि तादा-  
त्म्यलक्षणः सम्बन्धः । सोऽयं बुद्ध्यात्मनिष्ठः । न च  
जडाजडयोस्तयोस्तादात्म्यानुपपत्तिः । काष्ठदहनन्यायेन  
तदुपपत्तेः । तत्सम्बन्धस्य मायीयत्वेन दुर्घटताया भूष-  
णत्वाच्च । तेना(य)महमस्मीति प्रत्यय उत्पद्यते । तत्रा-  
निदमंश आत्मा स्वतो भासते, चिदेकरसत्वात् । इद-  
मंशो बुद्धिरात्मसंवित्सम्भेदादवभासते, अचित्स्वभा-

वत्वात् । न चाहमित्यात्मैव भाति न बुद्धिरपीति यु-  
 क्तम् । तस्य स्वप्रकाशत्वेनाहम्प्रत्ययविषयत्वायोगात्,  
 सुषुप्तिमूर्च्छामरणादिष्वहम्प्रत्ययविलयेऽप्यात्मनो भास-  
 मानत्वान्नाह । न (च) बुद्धिरेव भासत इति युक्तम् । तस्या ज-  
 डत्वेनात्मसंभेदं विना भानानुपपत्तेः । तस्मादहमित्य-  
 न्योन्यतादात्म्येन बुद्ध्यात्मानौ भासेते इत्यास्थयम् ।  
 आत्मतादात्म्यवत्यां बुद्धौ समवेतत्वात् सुखादीनां ग्र-  
 हणं सुख्यहमित्यादि । आत्मतेजोनुक्तिर्बुद्धिमच्चक्षु-  
 स्संयोगाद् घटादिद्रव्यग्रहणम् । तथाविधचक्षुःसंयु-  
 क्तसमवायात् तद्गत रूपादिग्रहणं, यथा शुक्लो महानयं  
 घट इति । तथाविधचक्षुःसंयुक्तसमवेतसमवायाद् घट-  
 रू(पत्वा ? पा)दिस्थरूपत्वादिसामान्यग्रहणम् । आत्मा-  
 भिन्नबुद्धिमच्छ्रोत्रसमवायाच्छब्दग्रहणम् । तथाविधश्रो-  
 त्रसमवेतसमवायाच्छब्दत्वादिसामान्यग्रहणं, यथा स-  
 शब्दमिदं गिरिगह्वरमिति । एवं चक्षुषैव रूपज्ञानम् ।  
 श्रोत्रेणैव शब्दज्ञानम् । त्वचैव स्पर्शज्ञानम् । रसनेनैव  
 रसज्ञानम् । घ्राणेनैव गन्धज्ञानम् । अन्तःकरणेनैव सु-  
 खादिज्ञानम् । तच्च मनोरूपमर्थप्रतिभासमात्रसाधनम् ।  
 बुद्धिरूपं तन्निश्चयसाधनम् । अहङ्काररूपं तस्यात्मन्या-  
 रोपहेतुः । चित्तरूपमनुसन्धानसाधनम् । यथा घटोऽयं,  
 घट एवायं, घटमहं जानामि, ज्ञातो मया घट इति  
 च । यदा रूपस्य चक्षुषैव ग्रहणं, तदाधारस्य द्रव्यस्या-  
 पि तेनैव ग्रहणम् । एवमन्यान्यपि । शब्दाश्रवस्य तु

व्योम्नो मनसैव । तत्तद्रव्यगुणसमवायस्येन्द्रियसंसृष्टैः स्व-  
सम्बन्धिभिः सह विशेषणविशेष्यभावाद् ग्रहणम् । यथा  
घटे रूपसमवायः रूपसमवायवान् घट इति । लोकालो-  
कतत्त्वसाक्षाज्ज्ञानं योगिप्रत्यक्षम् । तत्र समाधिदशायां  
चिरकालनिरन्तराभ्यस्तभक्तिज्ञानयोगानुभावपरिशोधि-  
ततिमिरपटलेन मनश्चक्षुषैवाहं ब्रह्मास्मीत्यलौकिकस्या-  
त्मतत्त्वस्यैव ग्रहणम् । व्यवहारदशायां शोक्तृभोग्य-  
भोजयित्रात्मकस्य लोकालोकतत्त्वस्य योगपरिभावित-  
मनःसनाथेन शास्त्रचक्षुषा ग्रहणम् ॥

अनुमाननिरूपणम् ।

अविनाभावेन सम्यक् परोक्षानुभवोऽनुमानम् ।  
यथा व्याप्यधूमादिना व्यापकाग्न्यादिज्ञानम् । स्वभा-  
वतः साध्येन साधनस्य व्याप्तिरविनाभावः । स द्विविधः,  
अन्वयव्यतिरेकभेदात् । तत्र साध्यसामान्येन साधनसा-  
मान्यस्य व्याप्तिरन्वयः । यत्र यत्र धूमस्तत्र तत्राग्निरिति ।  
साधनसामान्याभावेन साध्यसामान्याभावस्य व्याप्तिर्व्य-  
तिरेकः । यत्र यत्र अग्निर्नास्ति तत्र तत्र धूमोऽपि ना-  
स्तीति । बाष्पधूमादिना अग्न्याद्यनुमानव्यवच्छेदार्थं  
सम्यग्ग्रहणम् । प्रत्यक्षव्यवच्छेदार्थं परोक्षग्रहणम् । आग-  
मव्यवच्छेदार्थमविनाभावग्रहणम् । तच्च द्विविधं स्वार्था-  
नुमानं परार्थानुमानं चेति । परोपदेशानपेक्षं स्वार्थम् ।  
तदपेक्षं परार्थम् । परोपदेशस्तु व्यवयवं वाक्यम् । प्रति-

ज्ञाहेतूदाहरणानि वा उदाहरणोपनयनिगमनानि वाव-  
यवाः ।

तत्र (वतिवि?साध्यवत्तया) पक्षवचनं प्रतिज्ञा ।  
यथाग्निमानयं पर्वत इति । लिङ्गवचनं हेतुः । यथा धू-  
मवत्त्वादिति । सम्यग्दृष्टाभिधानमुदाहरणम् । यो  
धूमवान् स सोऽग्निमान् यथा महानस इति, योऽग्निमान्  
न भवति स धूमवानपि न भवति यथा जलाशय इति  
वा । दृष्टान्ते प्रसिद्धाविनाभावस्य साध्यसाध्यस्य दृष्टा-  
न्तोपमानेन पक्षे व्याप्तिव्यापकवचनमुपनयः ? । तथा-  
चायं धूमवानिति, न तथायं धूमवान् न भवतीति वा ।  
सहेतुकं प्रतिज्ञायाः पुनर्वचनं निगमनम् । तस्मादग्नि-  
मानिति, तस्मादग्निमान् न भवतीति नेति वा ।

तत् पुनस्त्रिविधम् अन्वयव्यतिरेकिकेवलान्वयि-  
केवलव्यतिरेकिभेदात् । तत्र पञ्चरूपमन्वयव्यतिरेकि ।  
रूपाणि तु पक्षधर्मत्वं सपक्षे सत्त्वं विपक्षाद् व्यावृत्ति-  
(म?र)बाधितविषयत्वमसत्प्रतिपक्षत्वं चेति । साध्यध-  
र्मविशिष्टो धर्मी पक्षः । तत्र व्याप्यवृत्तित्वं हेतोः पक्षध-  
र्मत्वम् । साध्यसजातीयधर्मा धर्मी (विव?सप)क्षः । तत्र  
सर्वत्र एकदेशे वा वृत्तिः सपक्षे सत्त्वम् । साध्यविजा-  
तीयधर्मा धर्मी विपक्षः । तत्र सर्वत्र हेतोरवृत्तिर्विपक्षाद्  
व्यावृत्तिः । प्रमाणाविरोधिनि प्रतिज्ञातेऽर्थे हेतोर्वृत्तिरबा-  
धितविषयत्वम् । प्रतियोगिशून्यत्वमसत्प्रतिपक्षत्वमिति ।

अन्वयव्यतिरेक्यनुमानं तु हेतुसाध्ययोरन्वयव्या-  
 सिमद् व्यतिरेकव्याप्तिमच्च भवतीति पञ्चरूपमुच्यते।  
 तद् यथा — विमतं मिथ्या दृश्यत्वाद्, यद् यद् दृश्यं  
 तत्तन्मिथ्या यथा गन्धर्वनगरादि । यन्न मिथ्या तन्न  
 दृश्यं, यथात्मोति । केवलान्वयि चतूरूपम् । अविद्यमा-  
 नविपक्षत्वेन विपक्षाद् व्यावृत्त्यभावाद्, तत्सत्त्वे के-  
 वलान्वयित्वासिद्धेः । तद् यथा—विमतं सकर्तृकं कार्य-  
 त्वाद्, यद् यद् कार्यं तत् तत् सकर्तृकं यथा घट इति ।  
 केवलव्यतिरेक्यपि चतूरूपम् । अविद्यमानसपक्षत्वेन स-  
 पक्षे सत्त्वाभावात् । यथा — सर्वं कार्यं सर्ववित्कर्तृपूर्वकं  
 कार्यत्वात् । यत् सर्ववित्कर्तृपूर्वकं न भवति तत् कार्यम-  
 पि न भवति यथात्मोति । एषु चानुमानेषु प्रतिज्ञाहेतू-  
 दाहरणदोषाः परिहरणीयाः । प्रमाणान्तराधिगतार्थत्वं  
 तद्वाधितार्थत्वं व्यर्थविशेषणत्वं व्यर्थविशेष्यत्वं च प्रति-  
 ज्ञादोषाः । यथा—अग्निर्दाहकः अनुष्णोऽग्निः अयं मही-  
 धरः पिङ्गलाग्निमान् विमतं जगन्मिथ्येति । (असिद्धत्वं  
 विरुद्धत्वं हीनत्वं?) तदेवं प्रतिज्ञाद्युदाहरणान्तैस्तदा-  
 दिनिगमनाब्जैर्वा त्रिभिरवयवैर्युक्तं परोपदेशक्षममनुमा-  
 नम् । तच्च व्याप्तिभेदात् त्रिधा भिन्नमिति सिद्धम् ॥

आगमनिरूपणम् ।

शब्दविज्ञानात् सम्यगसन्निकृष्टार्थानुभव आगमः ।  
 प्रत्यक्षव्यवच्छेदार्थमसन्निकृष्टेत्युक्तम् । विप्रलम्भकवा-

क्रीयज्ञानव्यवच्छेदार्थं सम्यगिति । अनुमानव्यवच्छे-  
दार्थं शब्दविज्ञानादिति । विषं पिब आकाशं भक्षये-  
त्यादिव्यवच्छेदायार्थेति । यथाहुः —

“शब्दविज्ञानजा यार्थेऽसन्निकृष्टे सुनिश्चिता ।

बुद्धिस्तच्छाब्दमानं हि सङ्गिरन्ते विपश्चितः ॥”

इति । स आगमो द्विविधः पौरुषेयापौरुषेयभेदात् ।  
अपौरुषेयो वेदश्चतुर्विधः ऋग्यजुःसामार्थवभेदात् । षट्  
च तेषामङ्गानि शीक्षाव्याकरणनिरुक्तचन्द्रोज्योतिः-  
कल्पभेदात् । पौरुषेयस्त्रिविधः पञ्चमवेदोपवेदस्मृति-  
भेदात् । तत्र पञ्चमवेद इतिहासपुराणभेदेन द्विविधः ।  
इतिहासो महाभारतात्मा । पुराणान्यष्टादशविधानि ।  
तथाच वायवीये —

“दशधा चाष्टधा चैतत् पुराणमुपदिश्यते ।

ब्राह्मं पाद्मं वैष्णवं च शिवं भागवतं तथा ॥

भविष्यद् नारदीयं च मार्कण्डेयमतः परम् ।

आग्नेयं ब्रह्मवैवर्त्तं लैङ्गं वाराहमेव च ॥

स्कान्दं च वामनं चैव कौर्म मात्स्यं च गारुडम् ।

ब्रह्माण्डं चेति पुण्योऽयं पुराणानामनुक्रमः ॥”

इति । उपवेदश्चतुर्विधः आयुर्वेदधनुर्वेदार्थवेदगान्धर्व-  
वेदभेदात् । मन्वादिप्रणीतानि वर्णाश्रमधर्मशास्त्राणि  
स्मृतयः ।

मन्वत्रिविष्णुहारीता याज्ञवल्क्योशनाङ्गिराः ।

यमापस्तम्बसंवर्त्ताः काल्यायनबृहस्पती ॥

पराशरव्यासशङ्खलिखिता दक्षगौतमौ ।

शातातपो वसिष्ठश्च धर्मशास्त्रप्रवर्तकाः ॥

यः पुनर्ऋगादिलक्षणश्चतुर्विधो वेदः, स पूर्वोत्तरका-  
ण्डात्मना प्रत्येकं द्विविधः धर्मब्रह्मविषयभेदात् । एवं  
पञ्चमवेदोऽपि, तद्व्याख्यानरूपत्वात् । यथोक्तं चाय-  
वीये —

“यो विद्याच्चतुरो वेदान् साङ्गोपनिषदान् द्विजः ।

न चेत् पुराणं संविद्यान्नैव स स्यात् विचक्षणः ॥

इतिहासपुराणाभ्यां वेदं समुपबृंहयत् ।

विभेत्यल्पश्रुताद् वेदो मामयं प्रतरिष्यति ॥”

इति । तत्र धर्मस्य शुभकर्मसंस्काराकारस्यानात्मत्वे-  
(पि?)न रूपरहितत्वेन चक्षुस्यग्राह्यत्वादसन्निकृष्टत्वम् ।  
अभ्युदयनिःश्रेयसनिमित्तत्वादर्थत्वम् । ब्रह्मण आत्म-  
त्वेनेन्द्रियाध्यक्षस्य तद्ग्राह्यत्वासंभवादसन्निकृष्टत्वम्,  
आनन्दरूपत्वादर्थत्वमिति विवेकः ।

अनयोश्च धर्मस्य परोक्षस्वभावत्वात् तज्ज्ञानं परो-  
क्षम् । ब्रह्मणो नित्यापरोक्षात्मतत्त्वलक्षणत्वात् तज्ज्ञान-  
मपरोक्षम् । अन्यथा उभयज्ञानस्यायथार्थत्वापत्तेः ।  
तत्रापि ‘भूतं भव्यायोपदिश्यत’ इति न्यायेन मन्त्रार्थ-  
त्वादसहकृतविधिरूपाच्छब्दात् सम्यगसन्निकृष्टार्थानु-  
भवो धर्मज्ञानम् । ‘भव्यं भूतायोपदिश्यत’ इति न्यायेन  
विध्यर्थवादमन्त्ररूपश्रुतिनिवहकृतान्महावाक्यरूपाच्छ-  
ब्दात् सम्यगसन्निकृष्टार्थानुभवो ब्रह्मज्ञानम् ।



धर्मश्च इष्टानिष्टप्राप्तिपरिहारोपायत्वेन द्विधा भिद्यते । तत्र दर्शपूर्णमासादयः स्वर्गादीष्टप्राप्तिसाधनम् । सर्वभूताहिंसाविधिलक्षणोऽनिष्टपरिहारसाधनम् । ततश्च कृतियोग्येष्टानिष्टप्राप्तिपरिहारसाधनं विधिनिषेधार्थं न कार्यमात्रं, विषं भुङ्क्ष्वेति विधौ बुद्धिपूर्वकारिणामप्रवृत्तेः । नापीष्टानिष्टप्राप्तिपरिहारसाधनम् । उक्तं उडुपतिरिति वाक्यादप्रवृत्तेः । वत्स! स्तनं पिब अग्निं मा स्पृशेत्यादिलौकिकवाक्येष्वप्येषैव रीतिः । एवञ्च शब्दशक्तिग्रहणमपि कृतियोग्यहितोपाय एव, न कार्ये । यथा गामानयेत्यत्र तद्ग्रहणं हितोपायमात्र एव, यथा पुत्रस्ते जात इत्यत्र तद्ग्रहणम् । ततश्च सिद्धे ब्रह्मणि वेदान्तानां प्रामाण्ये न विवदितव्यम् । विधिवाक्यानि च दृष्टादृष्टफलत्वेन द्विविधानि । तत्र पूर्वकाण्डे कारीरीष्ट्यादीनि दृष्टफलानि । उत्तरकाण्डे आत्मदर्शनाय श्रवणादिविधायकवाक्यानि दृष्टफलानि । तत्प्रामाण्यदर्शनादन्येषां च वेदत्वलिङ्गेन प्रामाण्यमनुमेयम् ।

ब्रह्म च सगुणनिर्गुणभेदेन द्विविधम् । सगुणं च जीवेश्वरभेदेन द्विविधम् । तत्र सत्यज्ञानानन्तादिलक्षणत्वेन श्रुत्युपदिष्टं निर्गुणम् । जगत्कारणत्वादिरूपेणोपदिष्टं सगुणमैश्वरम् । स्वसृष्टप्रपञ्चप्रवेष्टृत्वादिरूपेणोपदिष्टं जीवरूपम् । तैरेतैस्तत्त्वंपदार्थपरिशोधनपरैरुपकृतानि तत्त्वमस्यादिमहावाक्यानि प्रमाणान्तरान-

वगतं परमपुरुषार्थप्रयोजनं च ब्रह्मात्मैक्यमुपदिशन्ति ।  
तदवगमात् परमपुरुषार्थलाभं च तान्येवोपदिशन्ति ।

एवं पूर्वोत्तरकाण्डात्मना भिन्नस्य वेदस्याध्यय-  
नविधिपरिगृहीतत्वाद् विवक्षितार्थत्वेन निश्चितस्यार्थ-  
विचाराय मीमांसाशास्त्रं प्रवृत्तम् । तच्च विंशत्यध्यायप-  
रिमितं काण्डत्रयात्मकं भवति । तत्र पूर्वमीमांसा द्वा-  
दशाध्यायमिता कर्मकाण्डनिष्ठा । तत्सूत्रकर्त्ता जैमि-  
निः । भाष्यकारः शबरस्वामी । तद्व्याख्यानकारौ भट्टकु-  
मारप्रभाकरौ । तयोर्भट्टकुमारेण विधिवाक्यानि भाव-  
नापरतया व्याख्यातानि, प्रभाकरेण नियोगपरतया ।  
उत्तरमीमांसा तु द्विरूपा सगुणनिर्गुणब्रह्मनिष्ठा अ-  
ष्टाध्यायमिता व्यासप्रणीता । तत्र सगुणब्रह्मनिष्ठा दे-  
वताकाण्डात्मिकाध्यायचतुष्टयवती । इह भाष्यकारः स-  
ङ्कर्षः । तत्र प्रथमेऽध्याये सर्वेषां मन्त्रविशेषाणां देव-  
तातत्त्वप्रतिपादने तात्पर्यमिति प्रतिपादितम् । द्वितीये  
विध्यर्थवादादेर्वेदशेषस्य मन्त्रदेवताशेषत्वमुपपाद्यते ।  
तृतीये देवतातत्त्वं स्वेच्छाविग्रहत्वादिगुणगणालङ्कृ-  
तमिति दर्शितम् । चतुर्थे तत्तद्देवताप्रसादतस्तत्तल्लो-  
कवेषविभूषणैश्वर्यानन्दावातिलक्षणं देवतोपासनफलं  
निर्णीतम् । एवं मध्यममीमांसा सर्वदेवतात्मनो हरेः  
प्रतिपादिकेति सगुणब्रह्मपरा भवति ।

ज्ञानकाण्डात्मिका तु निर्गुणब्रह्मनिष्ठा । सापि  
चतुरध्यायमिता । अस्या भाष्यकारः शङ्करभगवत्पादः ।

तदेकदेशिनश्च ब्रह्मदत्तभास्कररामानुजानन्दतीर्थाद-  
यो मतभेदेन तद्भाष्याभासान् रचयाञ्चक्रुः । इह प्र-  
थमाध्यायेन सर्वेषां वेदान्तानां प्रत्यक्तत्त्वे ब्रह्मणि सम-  
न्वयः प्रदर्शितः । द्वितीयेन तत्र प्रत्यक्षादिप्रमाणान्त-  
रविरोधः परास्तः । तृतीयेन ब्रह्मज्ञानस्यान्तरङ्गसाध-  
नानि श्रवणमनननिदिध्यासनानि समूलान्युपदिष्टानि ।  
चतुर्थाध्यायेन सद्यः क्रमेण वा मुक्तिलक्षणं ज्ञानफल-  
मुपासनाफलं चोपवर्णितम् । मुक्तिश्चात्स्यविद्यास्तमय  
एव । ततश्चात्मजिज्ञासामपास्यात्मनः सुखदुःखप्राप्ति-  
परिहारोपायमात्रमन्विच्छन्तमज्ञं प्रसप्तं प्रति कर्मका-  
ण्डं प्रवृत्तम् । ब्रह्मविष्णुरुद्रेन्द्रसोमसूर्यानिलानलादि-  
देवतासालोक्यादिसुखकामं प्रति देवताकाण्डं प्रवृ-  
त्तम् । अशेषविषयसुखविरक्तं बन्धमोक्षसुखमेव का-  
ङ्क्षमाणमात्मतत्त्वजिज्ञासु पुरुषप्रवरमधिकृत्य ब्रह्मका-  
ण्डं प्रवृत्तमित्यलमतिविस्तरेण ।

अनाप्तवाक्यत्वपरस्परविरुद्धार्थत्वादिभिर्बौद्धाद्या-  
रोपिताप्रामाण्यशङ्कापङ्कपरिक्षालनपरत्वात् तदपेक्षित-  
प्रमाणप्रमेयप्रमात्रादिलक्षणनिरूपकत्वाच्च तर्कशास्त्रं वे-  
दोपाङ्गं भवति । तत् तु नैयायिकवैशेषिकभेदेन द्वि-  
विधम् । तत्र नैयायिकं षोडशपदार्थनिष्ठमक्षपा-  
दोपज्ञम् । वैशेषिकं षट्पदार्थनिष्ठं कणादोपज्ञम् ।  
यत् तु निरीश्वरसेश्वरभेदेन द्विविधं साङ्ख्यशास्त्रं,  
तदितिहासपुराणेऽन्तर्भूतमिति न पृथग् गण्यते ।

अनयोर्निरीश्वरसाङ्ख्यं पञ्चविंशतितत्त्वनिष्ठं कपिलश्च  
कार।सेश्वरसाङ्ख्यं षड्विंशतितत्त्वनिष्ठं पतञ्जलिरक-  
रोद्, येन पाणिनिप्रणीतस्याष्टाध्यायमितस्य व्याकरणस्य  
भाष्यमनुगृहीतम् । एवमष्टादश विद्यास्थानानि । ता-  
न्येतानि कल्पादौ परमपुरुषेण ब्रह्मणेऽनुगृहीतानि ।  
तथाच श्रीवायवीये —

“अङ्गानि वेदाश्चत्वारो मीमांसा न्यायविस्तरः ।  
पुराणं धर्मशास्त्रं च विद्यां ह्येताश्चतुर्दश ॥  
आयुर्वेदो धनुर्वेदो गान्धर्वश्चेत्यनुक्रमात् ।  
अर्थशास्त्रं परं तस्माद् विद्यास्त्वष्टादश स्मृताः ॥  
अष्टादशानामेतासां विद्यानां भिन्नवर्त्मनाम् ।  
आदिकर्ता कविः साक्षाच्छूलपाणिरिति श्रुतिः ॥  
स हि सर्वजगद्गन्धः सिसृक्षुरखिलं जगत् ।  
ब्रह्माणं विदधे साक्षात् पुत्रमग्रे सनातनम् ॥  
तस्मै प्रथमपुत्राय ब्रह्मणे विश्वयोनये ।  
विद्याश्रेमा ददौ पूर्वं विश्वस्थित्यर्थमीश्वरः ॥”

इति । तानि च विद्यास्थानानि मरीच्यादिमुखेन ब्रह्मणा  
अस्मिह्लोके प्रवर्तितानि युगेऽस्मिन्नल्पायुष्याल्पबुद्धि-  
त्वादिदोषाद् मनुष्यैः साकल्येन धारयितुमशक्यानीति  
परमेश्वरः स्वयमेव व्यासरूपी भूत्वा संक्षिप्तवान् । य-  
थोक्तं द्वितीयस्कन्धे —

“कालेन मीलितदृशामवमृश्य नृणां  
स्तोकायुषां स्वनिगमो बत दूरपारः ।  
आविर्हितस्त्वनुयुगं स हि सत्यवत्यां  
वेदद्रुमं विटपशो विभजिष्यति स्म ॥”

इति । एवमागमप्रमाणं निरूपितम् ।

उपमानादिमानान्तरनिरूपणम् ।

अथोपमानम् । गवयो नाम किलक्षण इति  
कृतप्रश्नस्य ग्रामवासिनो यथा गौरेवं गवय इति वन-  
चारिणोऽन्यस्माल्लब्धोत्तरस्य पुंसः पश्चाद् वनं गतस्य  
यदृच्छया गवयदर्शने यद् गोर्गवयस्य च सादृश्यविषयं  
प्रत्यक्षप्रत्यभिज्ञानमुत्पद्यते अनेन सदृशी मदीया गौ-  
रिति, तदुपमानम् । यथाह —

“अव्युत्पन्नपदोपेतवाक्यार्थस्य च संज्ञिनि ।

प्रत्यक्षप्रत्यभिज्ञानमुपमानमिहोच्यते ॥”

इति । अन्यथानुपपत्तिसम्भूतोऽनुभवोऽर्थापत्तिः । सा  
द्विधा दृष्टश्रुतभेदात् । तत्र परिदृश्यमाना सवितुर्देशाद्  
देशान्तरप्राप्तिर्गमनं विना नोपपद्यत इति निश्चयो  
दृष्टार्थापत्तिः । क्षणिकस्य यागस्य कालान्तरदेशान्तर-  
भाविफलसाधनत्वं श्रूयमाणं तत्संस्कारमन्तरेण नोपप-  
द्यत इति मध्येऽपूर्वनिश्चयः श्रुतार्थापत्तिः ।

योग्यत्वे सत्यनुपलम्भादभावनिश्चयोऽभावप्रमा-  
णम् । यथा इह भूतले घटो नास्तीति ।

संभावितोऽयमर्थ इति जायमानोऽतीन्द्रियार्थ-  
निश्चयः संभवः । यथा सोमसूर्य(वंश)वर्णनादिभिः कृ-  
ष्णरामाद्यवतारादिनिश्चयः । अनिर्दिष्टप्रवक्तृकात् प्रवा-  
दपारम्पर्याज्जायमानं ज्ञानमैतिह्यम् । यथा इह वदे य-  
क्षस्तिष्ठतीति । कुतः पुनरत्रैतावन्ति प्रमाणानीति नि-  
र्णीतम् ।

“प्रत्यक्षमेकं चार्वाकाः कणादसुगतौ मुनः ।  
अनुमानं च तच्चाथ साङ्ख्याः शब्दं च ते अपि॥  
न्यायैकदेशिनोऽप्येवमुपमानं च केचन ।  
अर्थापत्त्या सहैतानि चत्वारोह प्रभाकरः ॥  
अभावषष्ठान्येतानि भाङ्ग वेदान्तिनस्तथा ।  
सम्भवैतिह्ययुक्तानि क्षानि पौराणिका जगुः ॥”  
इति न्यायविदां वचनात् ॥

मतभेदाः ।

अनया प्रमाणचिन्तया प्रमातृप्रमेये अपि ल-  
क्षिते स्याताम् । प्रमाश्रयः प्रमाता । प्रमाविषयः प्रमे-  
यमिति ।

इह द्विविधानि विचारशास्त्राणि वैदिकावैदिक-  
भेदात् । तानि च प्रत्येकं त्रिविधानि मीमांसासाङ्ख्य-  
तर्कभेदाद्, बौद्धार्हतलोकायतभेदाच्च । तत्राद्यत्रिकं  
वेदमूलत्वाद् वैदिकम् । अपरत्रिकं बुद्धक्षपणकबृहस्पति-

विरचितवेदाभासमूलत्वादवैदिकमिति । एवं षड् दर्शनानि ॥

चार्वाकमतनिरूपणम् ।

तत्र प्रत्यक्षैकप्रमाणवादिनो लोकायतशास्त्रप्रवर्तकस्य चार्वाकस्य मनुष्योऽहं स्थूलोऽहं कृशोऽहमिति प्रत्यक्षसिद्धश्चैतन्यगुणाश्रयो देह एव प्रमात्स्य उच्चावचदेहरूपेण संभवादेव संहतिं पुनर्विहतिं च प्रतिपद्यमानानि पृथिवीवारिवह्निवायुलक्षणानि चत्वारि तत्त्वानि प्रमेयम् । अर्थकामावेव पुरुषार्थो न धर्मः । तन्निष्ठावर्थगान्धर्ववेदावेव च वेदौ । धर्माभावान्नाधर्मोऽपि कश्चित् । अतस्तत्फलत्वेन स्वर्गमरकावपि न स्तः । तदभावाद् देहिनां तत्कल्पको न परमेश्वरोऽपि कश्चित् । मरणमेव च मोक्षः । अर्थकामशास्त्रं लोकायतशास्त्रं च प्रत्यक्षमूलत्वात् तत्रैवान्तर्भूतम् । इदमन्नं क्षुन्निवर्तकम् अन्नत्वात्, ह्यस्तनान्नवदित्याद्यनुमानं च तत्रैवान्तर्भवति, प्रत्यक्षमूलत्वाविशेषात् । अभ्युदयनिःश्रेयसफलो धर्मब्रह्मविषयो वेदस्त्वतीन्द्रियार्थनिष्ठत्वादप्रमाणमेवेति सिद्धान्तः । तथाच तद्वचनम् —

“ अग्निहोत्रं त्रयो वेदास्त्रिपुण्ड्रं भस्मगुण्ठनम् ।

बुद्धिपौरुषहीनानां जीविकेति बृहस्पतिः ॥

त्रयो वेदस्य कर्तारो मुनिभण्डनिशाचराः ।

स्वर्गः कर्तृक्रियाद्रव्यनाशेऽपि यदि यज्वनाम् ॥

भवेद् दावाग्निदग्धानां फलं स्याद् भूरिभूरुहाम् ।  
 प्रत्यक्षादिप्रमासिद्धविरुद्धार्थाभिधायिनः ॥  
 वेदान्ता यदि शास्त्राणि बौद्धैः किमपराध्यते ।”  
 इत्यादि ॥

क्षपणकमतनिरूपणम् ।

प्रत्यक्षानुमानवादिनोः क्षपणकबौद्धयोर्मध्ये क्षप-  
 णकस्यायं सिद्धान्तः— ममायं देह इत्यनुभवत् देहः स्व-  
 व्यतिरिक्तद्रष्टृकः, दृश्यत्वाद् भौतिकत्वाद् अघटवदित्य-  
 नुमानात् प्राणचेष्टाचैतन्यस्मृत्यादीनां स्मृतशरीरेऽनुपल-  
 ब्धेश्च देहव्यतिरिक्तस्तत्परिमाणोऽनुपरिमाणो वा प्रका-  
 शद्रव्यविशेष आत्माख्यः प्रमाता अतीन्द्रियार्थो नाभ्यु-  
 पेयः, अतिप्रसङ्गादिति न युक्तम् । प्रत्यक्षप्रामाण्यस्या-  
 तीन्द्रियत्वेनानभ्युपेयत्वापत्तेः । तेनार्हन्मुनिप्रणीतागम-  
 प्रामाण्याद् धर्माधर्मस्वर्गनरका अपि सन्ति । धर्मा-  
 श्च केशोल्लुञ्छनभिक्षादिनमयूरपिञ्छधारणब्रह्मचर्यानश-  
 नानाच्छादनामलक्षानार्हन्नमनतप्तशिलारोहणादयः ।  
 अग्निहोत्रादयस्तु वेदोदिता धर्माभासा एव, चराचर-  
 प्राणिपीडासाध्यत्वात् । अनाप्तवाक्यत्वपरस्परविरुद्धा  
 र्थत्वादिभिर्वेदस्याप्रामाण्यनिर्णयाच्च । अधर्मः प्राणिर्हि  
 सादिलक्षणः । पार्थिवाप्यतैजसवायव्यपरमाणुभिः पुद्ग-  
 लापरनामधेयैः धर्माधर्माख्यप्राणिकर्मप्रेरितैरारब्धानि  
 चराचरशरीराणि सकारणानि प्रमेयम् । परमाणवश्चा

१. 'स्याप्यती', २. 'यो वे', ३. 'णिपीडाल'  
 ४. 'मार्त्मकप्रा' ख. पाठः.



नुमानतः सिध्यन्ति । तथाच प्रयोगः — अणुपरिमाणतारतम्यं क्वचिद् विश्रान्तं, परिमाणतरतमभावत्वाद्, महत्परिमाणतरतमभाववदिति ।

चेतनाचेतनात्मकं चेदं जगदनेकान्तम् । तज्ज्ञानादहिंसादिधर्मनिष्ठानां देहिनां सततोर्ध्वगतिलक्षणो मोक्षः सिध्यतीति । यथाहुः —

“स्याद्वादः सर्वदैकान्तत्यागात् किंवृत्ताधिद्विधेः ।

सप्तभङ्गीनयापेक्षस्तत्त्वज्ञानाय कल्पते ॥”

इति । अनैकान्तिकत्वं चास्तित्वात्त्यादिरूपेणानियताकारत्वम् । तच्च सप्तभङ्गीनयेन सिध्यति । कथम् । स्यादस्ति, स्यान्नास्ति, स्यादवक्तव्यं, स्यादस्ति च नास्ति च, स्यादस्ति चावक्तव्यं च, स्यान्नास्ति चावक्तव्यं च, स्यादस्ति च नास्ति चावक्तव्यं चेति सप्तभङ्गीन्यायः । स्यादित्यनैकान्तिकत्वद्योतेको निपातः । किं चेतनाचेतनात्मकं जगदस्तीति पृष्ठोऽसौ ब्रूते — स्यादस्तीति । अस्तित्वेनानिश्चितं, जन्मादिमत्त्वादित्यर्थः । एवं स्यान्नास्तीत्यादावपि द्रष्टव्यम्, अनुभूयमानत्वान्नास्तित्वानिश्चयः । नीलसुखादिशब्दवाच्यत्वादवाच्यत्वानिश्चयः । अस्तित्वनास्तित्वयोर्विरुद्धत्वेनैकाधिकरणयायोगादुभयात्मकत्वानिश्चयः । नास्तीत्यपि वक्तुं योग्यत्वाद-

१. 'क्षः सेत्स्यती' ख. पाठः.

स्ति चावक्तव्यं(चेत्य)निश्चयः । अस्तीत्यपि वक्तुमुचित-  
त्वान्नास्ति चावक्तव्यं चेत्यनिश्चयः । अस्तीति नास्तीति  
च वक्तुमुचितत्वादस्ति च नास्ति चावक्तव्यं चेत्यनि-  
श्चयः । एवमेकान्तस्थितिशून्यं विश्वमवधार्य ततो नि-  
र्वेदं प्राप्तः पुमान् योगबलेन सततोर्ध्वगतिलक्षणं मु-  
क्तिमुपैतीति ॥

सुगतमत्तनिरूपणम् ।

आत्मनोऽगुपरिमाणत्वेन युगपद्विलावयवगत-  
वेदनानुसन्धानासंभवाद्, देहपरिमाणत्वे बाह्यवस्तुजा-  
नासम्भवाद् घटवदनित्यत्वप्रसङ्गाच्च, सर्वस्यानैकान्ति-  
कत्वे अनैकान्तिकत्वस्यापि तथात्वापत्तेः, 'पतनान्ताः  
समुच्छ्रयाः' इति न्यायेन सततोर्ध्वगतिरूपस्य मोक्षस्य  
पतनान्तत्वेन नित्यपुरुषार्थस्वासिद्धेश्च नायं पक्षः प्रक्षी-  
णदोष इति सुगतमत्तमभ्यते—

तदिदं शिष्यभेदेन चतुर्धा भिद्यते । शिष्याश्च  
माध्यमिकयोगाचारसौत्रान्तिकवैभाषिकाः क्रमेण वि-  
शुद्धितारतम्यभाजः । तत्रोत्तमाधिकारिणो माध्यमिक-  
स्य — शून्यस्वभावः प्रमाता, सुप्तोत्थितस्य शून्योऽह-  
मेत्तावन्तं कालमात्ममिति स्मृतिदर्शनात् । पुनरहमस्मी-  
त्यात्मनि सत्त्वप्रतिभानं तत् संवृत्तितत्त्वविषयम् । एवं  
घटोऽस्तीत्यादिप्रत्ययोऽपि । ततः प्रमेयमपि शून्यमेव,  
सतो नाशासम्भवात् । एवं प्रमाणमपि वस्तुतः शून्य-  
मेव, सत्त्वे जन्मविनाशानुपपत्तेः । सत्त्वप्रतीतिः संवृ-

त्तिमात्रम् । संवृत्तिर्नामासतः सत्त्वेन भानहेतुः सद-  
सदादिप्रकारानिर्वाच्यस्वलक्षणः पदार्थः । अतः प्रमा-  
त्रादित्रिकं वस्तुतोऽसदेव सदात्मना भातीति तदुप-  
देष्टारं सुगतमुनिं पञ्चबुद्धपरिषेवितं मनोवाक्कायैः सेव-  
मानस्य सर्वं शून्यमिति चिरकालं निरन्तरमुपासीतस्य  
साधोर्मनसि शून्ये विलीने सति सर्वशून्यतात्वालिल-  
क्षणो मोक्षः सेत्स्यतीति सिद्धान्तः ।

ततोऽर्वाचीनस्य योगाचारस्य तु प्रमातुरमत्त्वे  
प्रमेयस्य शून्यस्य सिद्धिरेव नास्तीति प्रमाता कश्चिद-  
भ्युपेयः । स च स्वप्रकाशः । अन्यथा साधकान्तरापे-  
क्षाप्रसङ्गात् । स्वप्रकाशत्वं च ज्ञानादन्यस्य न (सं)भाव्यत  
इत्यतोऽहमस्मीति प्रत्यक्षतः देहो नात्मा दृश्यत्वाद्  
घटवदित्यनुमानतश्च प्राणिपन्नं क्षणे क्षणे प्रलीयमानमु-  
त्पद्यमानं चालयविज्ञानं प्रमाता । प्रवाहस्य स्थिरत्वादेव  
तस्मिन् स्थिरत्वाभिमानः । योऽहं प्रातर्गजमद्राक्षं स ए-  
वाधुना तिमिरनिकरं दृष्ट्वा तं स्मरामीति सेयं ज्वालेति-  
वद्भ्रान्तिरेव । रूपविज्ञानवेदनासंज्ञासंस्काराख्या पञ्च-  
स्कन्धी क्षणे क्षणे प्राणिकर्मानुसारेण विलीयमानोत्प-  
द्यमाना च स्वभावेन सुरनरनारकरूपेण परिणतिमुपरतिं  
च यान्ती प्रमेयम् । तत्रेन्द्रियतद्विषयात्मा रूपस्कन्धः ।  
तज्ज्ञानं विज्ञानस्कन्धः । तत्फलं सुखं दुःखं मोहश्च  
वेदनास्कन्धः । संज्ञागुणक्रियाजातिविशिष्टप्रत्ययाः संज्ञा-  
स्कन्धः । इह गौरश्चः पुरुष इत्यादिका संज्ञा । गोत्राश्वत्व-

पुरुषत्वादिका जातिः । शुक्लो रक्तः कृष्ण इत्यादिको गुणः । तिष्ठति गच्छत्युपविशतीत्यादिका क्रिया । शृङ्गी चतुष्पाद् लाङ्गूलीत्यादिको विशिष्टप्रत्ययः । वेगवेष्टनस्थितस्थापकतादिलक्षणः संस्कारस्कन्धः वेगः शशादेः । वेष्टनं भूर्जादेः । स्थितस्थापकः शाखादेः । तदुक्तलक्षणं प्रमेयम् । तच्चेत् प्रकाशातिरिक्तं, नैव तर्हि प्रकाशेतेति सर्वं ज्ञानाकारमेव । ज्ञानस्य स्थिरत्वे नीलपीतादयः सर्वदा सर्वस्य भासेरन्, न कर्हिचित् कस्यचिदित्यस्थिरमेव । अतो ग्राह्यग्राहकग्रहणात्मकं सर्वमिदं जगदहमित्यालयविज्ञानसन्ताने नित्यनिमग्नम् । तस्मिन् चैत्यवन्दनबुद्धागमाभ्यासादिसद्धर्मनिरतस्य सर्वमिदं विज्ञानमेवेति चिरमुपासीनस्य पुंसो विशुद्धविज्ञानसन्तानोदयमयी मुक्तिरिहैव सिध्यतीति सिद्धान्तः ।

तस्मादर्वाचीत्येव सौत्रान्तिकनाम्नोऽन्तेवासिनो विश्वस्यान्तस्थत्वे बहिरसत्त्वेनार्थक्रियाकारित्वासम्भवाद्, भ्रान्तिबाधवैलोम्यप्रसङ्गाद्, ज्ञानस्य ज्ञेयाकारत्वे जडत्वापत्तेश्च तयोः पृथक्त्वमुपेयमिति बाह्यमाभ्यन्तरं चास्त्येव विश्वम् । तच्च स्थिरं चेद् न बीजस्योच्छूनत्वजाताङ्कुरत्वद्रुमत्वपल्लवित्वपुष्पितत्वफलितत्वाद्यवस्थान्तरापत्तिः परिदृश्यमाना सङ्गच्छत इति क्षणिकस्वलक्षणमास्थेयम् । एवं ज्ञातुः स्थिरत्वे ज्ञानस्यापि स्थिरत्वेन सर्वदा नीलं प्रतीयाद्, न कदाचिदपि पीतं, विपर्ययेण वा । अतो ज्ञाताप्यस्थिर एव । इयान् विशेषः — आन्तरं

ज्ञानं स्वलक्षणं प्रत्यक्षं , बाह्यं नीलाद्यनुमेयमेव । तद् यथा — ज्ञाने ज्ञेयप्रतिबिम्बो बिम्बपुरःसरः, प्रतिबिम्बत्वाद्, दर्पणगतमुखप्रतिबिम्बवादिति । एवञ्च प्रत्यक्षग्राह्यो बाह्यार्थो नास्ति ।

वैभाषिकस्यार्वाचीनतमस्यान्तेवासिनो—बाह्यार्थश्च सन्निहितः प्रत्यक्षः, इदं नीलमित्यपरोक्षतयैव प्रतिभासदर्शनात् । तेनानयोरियदेव वैषम्यम् । अन्यत् सर्वं तुल्यम् । एषु च पक्षेषु बुद्ध्याद्यागमत्तमनुमानमूलत्वेन तत्रैवान्तर्भावाद् न प्रमाणाधिक्यम् । तत्र सौत्रान्तिकवैभाषिकयोः सर्वं क्षणिकमिति शास्त्रेणावगम्य शास्तरं भगवन्तं तथागतं तद्भक्त्याश्च सेवमानः सर्वस्य क्षणिकत्वसाक्षाद्बोधे सञ्जाते सति विशुद्धविज्ञानसन्तानतावासिरूपां मुक्तिमेतीति सिद्धान्तः ।

एषां त्रयाणामुत्तमः शून्यवादित्वम् । कथम् । बाह्यार्थस्य शून्यत्वं योगाचारो ब्रूते । प्रत्यक्षस्य बाह्यार्थस्य शून्यत्वं सौत्रान्तिकः । बाह्यस्यान्तरस्य चास्थिरस्य जगतः शून्यत्वं वैभाषिको भाषते इति । अत्र सङ्ग्रहः—

“मुख्यो माध्यमिको विवर्तमखिलं शून्यस्य मेने जगद् योगाचारमते हि सन्ति हि धियस्तासां विवर्तोऽखिलम् अर्थोऽस्ति क्षणभङ्गुरस्त्वनुमितो बुद्धयेति सौत्रान्तिकः प्रत्यक्षं क्षणभङ्गुरं च सकलं वैभाषिको भाषते ॥”

इति ॥

कणादमतनिरूपणम् ।

अत्र जगतः शून्यस्वभावत्वे साधकाभावेनासिद्धिप्रसङ्गात्, सत्त्वानुभवविरोधाच्च, ज्ञानस्य ज्ञेयाकारत्वे जडत्वप्रसङ्गाद्, ज्ञेयस्य बहिरनुपलम्भप्रसङ्गाद्, इदमिति साक्षाद् भासमानस्य नीलस्यानुमेयत्वे अहामिति भासमानस्य ज्ञानस्वलक्षणस्याप्यनुमेयत्वकल्पनात्ताराद्, ज्ञातुरस्थिरत्वे स्मृतेरनुभूतार्थगामिन्याः संभवायोगाद्, ज्ञेयस्य क्षणिकत्वे स एवायं घट इति प्रत्यभिज्ञायोगाद्, बुद्धिवृत्तिरूपाणां नीलादिविषयज्ञानात्ममागमापायित्वेऽपि बुद्धिसाक्षिचैतन्यस्य स्थिरत्वोपपत्तेर्विषयोपरागविहीनस्य ज्ञानस्य भेदकाभावेऽसन्तानरूपत्वानुपपत्तेश्च, स्वप्रकाशत्वेन स्वतः परतश्चास्य जन्मविनाशावगमासंभवादनवगतार्थस्यासत्त्वानिवारणाच्च क्षपणकादिपक्षवत् सुगतपक्षेऽप्युपेक्षणीय इति वेदप्रामाण्यवादित्वेऽपि तस्यानुमानात्मत्वोररीकरणात् प्रत्यक्षानुमानमात्रप्रमाणवाच्यन्तर्भूतस्य कणादस्य मतमवतार्यते—

इह द्रव्यगुणकर्मसामान्यविशेषा (षा ? षसमवाया)-ख्याः षडेव पदार्थाः । तत्र गुणवद् द्रव्यम् । तन्नवधा भिद्यते । पृथिव्यप्तेजोवाय्वाकाशकालदिगात्ममनोभेदात् । तेष्व्वात्माख्यमष्टमं द्रव्यं प्रमाता । स च पृथिव्यादिलक्षणेभ्यो देहादिभ्योऽन्यो नित्यो विभुः प्रतिक्षेत्रं भिन्नः परमेश्वरपरतन्त्रो जडस्वभावोऽहंप्रत्ययग्राह्यश्च । द्रव्यान्तराणि गुणादयश्च प्रमेयम् । सामान्यवानसमवा-

यिकारणमस्पन्दात्मा गुणः । स च रूपरसगन्धस्पर्शसंख्यापरिमाणपृथक्त्वसंयोग (विभाग) परत्वापरत्वगुरुत्वद्रवत्वस्नेह(त्व ? ) बुद्धिसुखदुःखेच्छाद्वेषप्रयत्नधर्माधर्मसंस्कारशब्दभेदाच्चतुर्विंशतिधा भिद्यते । तत्र रूपरसगन्धस्पर्शसंख्यापरिमाणपृथक्त्वसंयोगविभागपरत्वापरत्वगुरुत्वनैमित्तिकद्रवत्वसंस्काराः पृथिवीगुणाः । गन्धवर्जितस्नेहयुक्तोक्तगुणयुक्ता आपः । रूपस्पर्शसंख्यापरिमाणपृथक्त्वसंयोगविभागपरत्वापरत्वनैमित्तिकद्रवत्वसंस्कारास्तेजोगुणाः । स्पर्शसंख्यापरिमाणपृथक्त्वसंयोगविभागपरत्वापरत्ववेगसंस्कारा वायुगुणाः । संख्यापरिमाणपृथक्त्वसंयोगविभा(गा ? गशब्दो) व्योमगुणाः । संख्यापरिमाणपृथक्त्वसंयोगविभागाः कालगुणाः । त एव च दिग्गुणाः । संख्यापरिमाणपृथक्त्वसंयोगविभागबुद्धिसुखदुःखेच्छाद्वेषप्रयत्नधर्माधर्मसंस्कारा आत्मगुणाः । संख्यापरिमाणपृथक्त्वसंयोगविभागपरत्वापरत्ववेगसंस्कारा मनोगुणाः । आत्मनो बुद्ध्यादयो नव विशेषगुणाः । आकाशस्थ शब्दो विशेषगुणः । वायोः स्पर्शः । तेजसो रूपम् । अयां रसः । भूमेर्गन्धः । दिक्कालमनसां विशेषगुणा न सन्ति । संयोगविभागयोरसमवायिकारणजातीयं कर्म । तदुत्क्षेपणावक्षेपणाकुञ्चनप्रसारणगमनभेदात् पञ्चविधम् । नित्यमनेकवृत्ति सामान्यम् । तद् द्विविधं परमपरं च । परं सत्ता, अधिकवृत्तित्वात् । अपरं द्रव्यत्वादि, न्यूनवृत्तित्वात् । नित्याश्रया

अत्यन्तव्यावृत्तबुद्धिहेतवोऽनन्ता अन्त्या विशेषाः ।  
 नित्यः सम्बन्धः समवायः । पृथिव्यादिचतुष्टयं नित्या-  
 नित्यरूपम् । आकाशादिपञ्चकं तु नित्यमेव । पार्थिवा-  
 प्यतैजसवायव्यभेदेन चतुर्विधा नित्याः परमाणवो  
 द्व्यणुकादिक्रमेण परमेश्वरेच्छया देहघटाद्यन्ताव्यविप-  
 र्यन्तं विश्वमारभन्ते । धर्मादयश्चत्वारः पुरुषार्थाः । अग्नि-  
 होत्रादिलक्षण ईश्वराराधनादिलक्षणश्च धर्मः । अर्थका-  
 मौ धर्माविरुद्धौ । षट्पदार्थतत्त्वज्ञस्य पुंसः परमेश्वर-  
 प्रसादाद् नवगुणोच्छेदस्वलक्षणो मोक्षः ।

येनोक्तोऽर्थः प्रतिपन्नः स्ववदश्च नित्येच्छाज्ञान-  
 क्रियाशक्तिमता परमेश्वरेण शब्दार्थात्मकं जगत् सृष्ट्वा  
 अस्य शब्दस्यायमर्थ इति शब्दशक्तिसङ्केतं च विधाय प्रा-  
 णिनामभ्युदयनिःश्रेयसप्रयोजनाय प्रणीत इति परमा-  
 सवाक्यत्वान्न शङ्काकलङ्कवान् । ईश्वरसद्भावश्चानुमान-  
 तो निश्चीयते । विप्रतिपन्नं भूधरादिकार्यं सकर्तृकं कार्य-  
 त्वाद्, यदित्थं (तत्) तथा यथा घटादीति । अयं घट  
 एतद्धटजनकानित्यज्ञानेतरज्ञानजन्यः घटत्वात्, घटा-  
 न्तरवदित्यनुमानादैश्वरं ज्ञानमप्यनुमेयम् । न च स्वभा-  
 वादेव सर्वं कार्यं जायत इति युक्तम् । स्वस्य भावः स्वभाव  
 इति स्वभावशब्दाज्जायमानवस्तुग्रहणे स्वस्मात् स्वोत्प-  
 त्तिकथापत्तेः, तत्सम्बन्धवस्त्वन्तरग्रहणेऽकारणात् का-  
 र्योत्पत्तिकथा(त्वा?)पत्तेः, अन्योपक्षां विनैव कार्योत्पत्त्य-



र्थत्वे घटाद्यर्थिनां मृदाद्यादानवैयर्थ्यापत्तेश्च । अतः  
कार्यस्य कारणावश्यंभावात्, सावयवत्वात् कार्यत्वेन  
निश्चितस्य जगतः कारणमनुमेयम् ।

नियतप्राक्सत् कारणम् । तत् त्रिविधं समवाय्य-  
समवायिनिमित्तभेदात् । कार्यं यत्र समवैति तत् सम-  
वायिकारणम् । यथा घटस्य मृत् । समवायिप्रत्यक्षसन्नम-  
वधृतसामर्थ्यमसमवायिकारणम् । यथा मृद्वयवाना-  
मन्योन्यसंयोगः । समवाय्यसमवायिभ्यामन्यदवधृत-  
सामर्थ्यं निमित्तकारणम् । यथा कुल्लदण्डचक्रादि ।  
तत्र जगदुत्पत्तौ परमाणवः समवायिकारणम् । तेषाम-  
न्योन्यसंयोगोऽसमवायिकारणम् । ईश्वरो निमित्तका-  
रणम् । जन्म च प्रागसतः सत्तासम्बन्धः । सृष्टस्य  
विश्वस्य सुखदुःखमयत्वात् प्राणिकर्मणामप्यत्र निमि-  
त्तत्वमित्येषा दिक् । 'यत्तं वे'त्यादिश्रुतयः 'अहमादि-  
श्चे'त्यादिस्मृतयश्च तथाविधाः 'परास्य शक्तिर'त्या-  
दिका अपि नित्येच्छाज्ञानप्रयत्नानुमानात्मिकाः । एवम-  
न्यास्वपि श्रुतिषु न्यायः । 'ज्योतिष्टोमेने'त्यादिश्रुति-  
वाक्यान्यनुमानात्मकानि । तैर्हि ज्योतिष्टोमादीनां पर-  
मेश्वरसमाराधनक्रियाणां स्वर्गादिफलसाधनत्वं प्रका-  
श्यते । तत्रैवं प्रयोगः—विमता यज्ञादिक्रिया समीहि-  
तफलसाधनम्, ईश्वरपरिचरणत्वाद्, लौकिकेश्वरपरि-  
चरणवदिति । एवमात्मदर्शनाय श्रवणादिविधायकवा-  
क्यान्यपि । तानि हि परमात्मश्रवणादेस्तत्प्रसादजनन-

द्वारेण निखिलदुःखोच्छेदलक्षणमोक्षसाधनत्वं प्रकाशय-  
न्ति । तत्रैवं प्रयोगः—परमात्मबोधो बन्धनिवर्तकः,  
आत्मबोधत्वाद्, अस्मज्जाग्रद्वोधवदिति । परमात्मज्ञानं  
तच्छ्रवणादिजन्यं, प्रमाणज्ञानत्वाद्, धर्मज्ञानवदिति च ।  
'यो वै भूमे'त्यादिश्रुतिवाक्येषु परमात्मनो दुःखासृष्ट-  
स्वभावत्वमेवोच्यत इति निःशेषदुःखोच्छेद एव मोक्षः ।  
स च बुद्ध्यादिगुणान्तरसद्भावे न संभवतीति नवगुणो-  
च्छेदलक्षण इत्याचार्यः कणादः स्मरतीति ॥

अक्षपादमतनिरूपणम्

प्रत्यक्षानुमानागमोपमाप्रमाणवादिनोऽक्षपाद-  
स्य कणादवत् प्रमातृकल्पना, परमेश्वरस्य प्रमातुरन्य-  
त्वकल्पना, प्रमातृणामनेकानित्यत्वविभुत्वज्ञानादिगु-  
णत्वकल्पना, जडत्वकल्पना, अहंप्रत्ययवेद्यत्वकल्पना,  
वेदकल्पना, प्रमेयेषु नित्यानित्य(त्व)कल्पना, परमाणूनां  
जगदारम्भकत्वकल्पना, धर्मादित्रिवर्गकल्पना, बन्ध-  
मोक्षकल्पना, तमस आलोकाभावत्वेन द्रव्यान्तरत्वा-  
भावकल्पना च । इयान् विशेषः— निर्विशेषोऽक्षपादः  
षोडशपदार्थवादी । तथाच तत्सूत्रं— 'प्रमाणप्रमे-  
यसंशयप्रयोजनदृष्टान्तसिद्धान्तावयवतर्कनिर्णयवादज-  
ल्पवितण्डाहेत्वाभासच्छलजातिनिग्रहस्थानानां तत्त्व-  
ज्ञानान्निःश्रेयसाधिगमः' इति । षोडशपदार्थतत्त्वज्ञाना-  
दनात्मनि देहादावात्मभ्रान्तिप्रभृतीनां मिथ्याज्ञानानां

निवृत्तिः, ततो रागादिदोषनिवृत्तिः, ततः शुभाशुभक-  
र्मनिवृत्तिः, ततो निमित्ताभावान्नेमित्तिकनानायोज-  
न्मनिवृत्तिः, ततो गर्भाधिवासादिमरणान्तदुःखनिवृत्ति-  
रित्येवं क्रमेण मोक्षः । तथाचाक्षपादसूत्रं — ‘दुःख-  
न्मप्रवृत्तिदोषमिथ्याज्ञानानामुत्तरोत्तरापाये तदनन्तरा-  
भावादपवर्गः’ इति ।

प्रत्यक्षानुमानागमप्रमाणवादिनो नैसर्गिकैकदे-  
शिनोऽक्षपादवदेव प्रमाणादिस्वरूपस्थितिः । मोक्षस्तु  
न दुःखनिवृत्तिमात्रम्, अपितु नित्यसुखस्याविर्भावो-  
ऽपि । तस्य जन्यत्वेऽपि, निखिलदुःखप्रध्वंसरूपत्वाद-  
विनाशित्वं चोपपद्यत इति ॥

सेश्वरनिरीश्वरसांख्यमतनिरूपणम् ।

त्रिष्वप्येतेषु पक्षेषु आत्मनो जडत्वेन ज्ञातृत्वा-  
नुपपत्तेः, बुद्ध्यादिगुणाश्रयत्वेन विकारित्वापत्तेः, चेत-  
नादन्यत्वेन परमेश्वरस्याचेतनत्वापत्तेः, चेतनाभेदस्य  
च स्वतः परतश्च ग्रहणासंभवाद्, आत्मनोऽहप्रत्यय-  
वेद्यत्वे घटवदचेतनत्वापरिहाराद्, ज्ञानानां चानुव्य-  
वसायज्ञानवेद्यत्वे तस्य स्वप्रकाशत्वाभ्युपगमेऽपसिद्धा-  
न्तापत्तेः, परप्रकाशयत्वेऽनवस्थापत्तेः, ज्ञेयत्वे ज्ञानत्वानुप-  
पत्तेः, वेदस्य पौरुषेयत्वे मूलप्रमाणापेक्षापत्तेः, ईश्वरस्य  
नित्येच्छादिमत्त्वे नित्यशरीरित्वापत्तेः, मोक्षस्य नवगु-  
णोच्छित्तिरूपत्वे पाषाणादितुल्यतापत्तिदोषात्, सुखस्य  
दुःखाभावत्वे चेतनस्य नवगुणाश्रयत्वासिद्धेः, सुखाभा-

\* रापायादपवर्गः इति मुद्रितन्यायसूत्रपाठः ।

वो दुःखमित्यपि वक्तुं शक्यत्वात्, परमाणूनां निरव-  
यवत्वे अन्योन्यसम्बन्धेऽपि स्थौल्यासिद्धेः, सावयवत्वे  
परमाणुत्वासिद्धेः, 'मायां तु प्रकृतिं विद्यादि'त्यादिश्रु-  
तेर्मायाया एव जगन्निदानत्वश्रवणात्, परमाणुकारण-  
वादस्य श्रुतिविरोधाच्चाविचारितरमणीयत्वमिति सांख्य-  
पक्षोऽवतार्यते —

यद्यपि न्यायैकदेशिनः सांख्यस्य च प्रत्यक्षानु-  
मानागमप्रमाणवादित्वं तुल्यं, तथापि वेदस्याप्तप्रणी-  
तत्वेन प्रामाण्यमक्षपादवत् तदेकदेशिनोऽपि । प्रत्यक्षा-  
दीनां च परत एव प्रामाण्यं, तस्य बाधाभावाधीननि-  
श्चयत्वाद्, भ्रान्तिज्ञानानामपि प्रामाण्यं मा प्रसाङ्क्षी-  
दिति । सांख्यस्य तु सर्वे प्रत्यया यथार्थाः, प्रत्यय-  
त्वात्, संप्रतिपन्नवदित्यनुमानेन भ्रान्तिसंशयादिज्ञाना-  
न्यनङ्गीकुर्वतः प्रत्यक्षदीनां स्वत एव प्रामाण्यं प्रभा-  
करवद्, यो निरीश्वरं विश्वं मन्यते । नित्यः शब्दः अ-  
मूर्तत्वादाकाशवदित्याद्यनुमानैः,

“नाचिकेतमुपाख्यानं मृत्युप्रोक्तं सनातनम् ।”

“अनादिनिधना नित्या वागुत्सृष्टा स्वयम्भुवा ।”

इत्यादिश्रुतिस्मृतिभिश्च वेदस्य नित्यत्वं च समं भट्ट-  
कुमारवत् । न च ग्रहणस्मरणरूपाण्येव ज्ञानानि, भ्रा-

न्तिसंशयज्ञानानभ्युपगमे देहाद्यात्मत्वप्रत्ययानां चै-  
त्यवन्दनादिधर्मप्रत्ययानां च प्रमात्वापत्तेः सन्दिग्धे  
धर्मिणि न्यायः प्रवर्तत इति संशयाभावेन मीमांसादि-  
शास्त्राणां धूमाद्यनुमानानां चानुदयप्रसङ्गाच्च । न चैह  
प्रत्यक्षादिप्रामाण्यस्य बाधाभावाधीनसिद्धिकत्वदोषः  
अज्ञातार्थज्ञापकत्वलक्षणस्य प्रामाण्यस्य भ्राष्ट्यादिष्व-  
प्रवृत्तेः । न च भ्रान्त्यादिविषयः पूर्वोत्तरकालयोरस्ति,  
येनाज्ञाततया तिष्ठेत् । अनयैव रीत्या स्मृत्यप्रामाण्य-  
मूह्यम् । यः पुनः प्रामाण्यस्य बाधाभावात्मकत्वं मन्य-  
ते, तस्य कथं स्मृतेरप्रामाण्यम् । न तस्याः पुनर्बाधो  
दृश्यते । अतो भ्रान्तिसंशयादिज्ञानानभ्युपगमे न दोषः  
कश्चित् ।

नित्योदितानस्तमितानिर्विषयज्ञानस्वरूपः पुरुषः  
प्रमातेत्यनयोर्निरीश्वरसेश्वरयोरविशिष्टम् । तस्मिन् जीव-  
परभेदेन द्वैविध्यं सेश्वरो मन्यते । जीवे सुरनरनारका-  
दिभेदेन त्रैविध्यं चावधारयति । उभयत्रापि पक्षे पुंसः  
कूटस्थत्वेन सत्त्वरजस्तमोगुणात्मिकायाः प्रकृतेरेव ज-  
गदाकारेण परिणामित्वं सृष्टस्य जगतः सुखदुःखमोहा-  
त्मकत्वं चानुमतम् । पुरुषप्रकृतिमहदहङ्कारमनःश्रोत्र-  
त्वक्चक्षुर्जिह्वाघ्राणवाक्पाणिपादपायूपस्थशब्दस्पर्शरू-  
परसगन्धाकाशवायुवह्निसलिलभूमय इति निरीश्वरस्य

पञ्चविंशतिस्तत्त्वानि । सेश्वरस्य परः पुरुषोऽतिरिच्यत  
इति षड्विंशतिः । यथाह —

“मूलप्रकृतिरविकृतिर्महदाद्याः प्रकृतिविकृतयः सप्त ।

षोडशकश्च विकारो न प्रकृतिर्न विकृतिः पुरुषः ॥”

इति । जन्ममरणादिव्यवस्थया पुरुषबहुत्वं चाह —

“जन्ममरणकरणानां प्रतिनियमाद्युगपत्प्रवृत्तेश्च ।

पुरुषबहुत्वं सिद्धं त्रैगुण्यविपर्ययाच्चैव ॥”

इति । पुंसां शुभाशुभमिश्रकर्मभिः संसारं प्रकृतिपुरुष-  
तत्त्वज्ञानेन मोक्षं च —

“धर्मेण गमनमूर्ध्वं गमनमधस्ताद् भवत्यधर्मेण ।

ज्ञानेन चापवर्गो विपर्ययादिष्यते बन्धः ॥”

इति च । उभयत्रादिदोषदर्शपूर्णमासादयो यमनि-  
यमादयश्च प्रवृत्तिनिवृत्तिलक्षणा धर्माः । प्रवृत्तिलक्षणः  
संसारहेतुः । निवृत्तिलक्षणस्तत्त्वज्ञानद्वारेण मोक्ष-  
हेतुः । इयान् विशेषः — सेश्वरस्य तत्त्वज्ञानसहकृतो  
योगो मुक्तिहेतुः । इतरस्य योगसहितं तत्त्वज्ञानं  
मुक्तिहेतुरिति । यमनियमासनप्राणायामप्रत्याहारधार-  
णाध्यानसमाधयो योगाङ्गानि । योगफलानि च द्विवि-  
धानि विद्याविद्याभेदात् । तत्र विद्यामयानि भक्तिज्ञान-  
वैराग्याणि । अविद्यामयान्यणिमाद्यष्टैश्वर्याणि । एवमन्या  
अपि बाह्या योगसिद्धयः । यथाहुः —

“आत्मनो वै शरीराणि बहूनि मनुजेश्वर ! ।

प्राप्य योगबलं कुर्यात् तैश्च सर्वा महीं चरेत् ॥”  
इत्यादीनि ।

इह सेश्वरस्य तत्त्वज्ञानसहितेन योगेन योगिनः  
परमेश्वरतावाप्तिर्मुक्तिः । निरीश्वरस्य योगसहितेन ज्ञाने-  
न प्रकृतिपुरुषविवेकलाभो मोक्षः । कः पुनः सेश्वरपक्षे  
क्षेत्रज्ञात् परमपुरुषस्यातिशयः । क्लेशकर्मविधाकाशयैर-  
परामृष्टः पुरुषविशेष ईश्वरः, क्लेशादिसृष्टः क्षेत्रज्ञ  
इति । अविद्यास्मितारागद्वेषाभिनिवेशः पञ्च क्लेशाः ।  
कर्म पुण्यापुण्यात्मकम् । विपाकः सुखदुःखमोहलक्षणं  
कर्मफलम् । आशयोऽन्तःकरणमिति ॥

अर्थापत्त्या सह प्रत्यक्षादिचतुष्टयप्रामाण्यवादिनः  
प्रभाकरस्य, अभावेन सह प्रत्यक्षादिपञ्चकप्रामाण्यवादि-  
नो भट्टकुमारस्य च जैमिनीयभाष्यव्याख्यातृत्वे तुल्ये-  
ऽपि प्रमातृप्रमेययोः प्रमाणवद् विसंवादः । कथम् । यस्या-  
भा(नो?वो) न प्रमाणं तस्य गुरोर्नाभावो नाम कश्चिद्  
विषयः । किं तर्हि, भूतले घटो नास्तीति केवलभूतल-  
मात्रं प्रकाशते । तमश्च रूपदर्शनाभावमात्रं, न द्रव्या-  
न्तरम् । यस्य पुनरभावः प्रमाणं, तस्य कुमारस्याभाव-  
लक्षणोऽपि विषयोऽस्ति । स चात्यन्ताभावादिभेदात्

पञ्चविधः । तत्र शशे शृङ्गस्यात्यन्ताभावः । उत्पत्तेः प्राचीनो घटादीनां प्रागभावः । विनाशोत्तरकालीनः प्रध्वंसः । घटस्य पटाद्यात्मत्वाभावोऽन्योन्याभावः । अपवर(कस्थादीना?कादिस्थाना)मङ्गणादावभावः संसर्गाभाव इति । तमश्च द्रव्यान्तरं, नालोकाभावमात्रम् । नापि रूपदर्शनाभावमात्रम् । कुतः । 'तम आसीद्' इत्यादिश्रुतिविरोधात् । किञ्च आलोकाभावत्वे एकालोकाभावः सर्वालोकाभावो वा तमः । आद्ये तदोपलम्भप्रसङ्गः, एकालोकाभावस्य सर्वदा सर्वत्र सम्भवात् । द्वितीये न कदाचिदपि तम उपलभ्येत, सर्वालोकाभावस्य क्वचिदप्यसम्भवात् । एवं रूपदर्शनाभावपक्षोऽपि दूष्यः । भावत्वेनोपलभ्यमानस्य तमसोऽभावत्वकल्पने प्रकाशस्य तमसोऽभावत्वकल्पना कथं निवार्येत । अभावमनङ्गीकुर्वतो गुरो रूपदर्शनाभावश्च नास्तीति तमसस्तद्रूपत्वकथा कथङ्कारं सङ्गच्छताम् । अभावज्ञानस्य निर्विषयत्वं वदन्नसौ भावज्ञानस्य निरालम्बनत्वं साधयन्तं माध्यमिकं वा कथं निराकुर्यात् । अतो यत्किञ्चिदेतत् । तदुक्तं भट्टपादैः—

‘तमः खलु चलं नीलं परापरविभङ्गवत् ।

प्रसिद्धद्रव्यवैधर्म्यान्नवभ्यो भेतुमर्हति ॥”

इति । वेदस्य नित्यत्वे स्वतः प्रामाण्ये च सत्यपि मन्त्रार्थवादभागस्योपनिषद्भागस्येतिहासपुराणानां चा-



प्रामाण्यं, विधिशेषत्वेन वा कथञ्चित् प्रामाण्यं, स्वर्भू-  
पाताललोकानां नित्यत्वं, निरीश्वरत्वं, चेतनाचेतनात्म-  
कस्य विश्वस्यानेकत्वं, सत्त्वम्, इन्द्राग्न्यादिदेवतानां  
विग्रहपञ्चकाभावेन चतुर्थ्यन्तपदमात्रत्वं, धर्मस्याग्निहो-  
त्रदर्शपूर्णमासपशुबन्धसोमयागाद्यात्मत्वं, मोक्षस्यात्म-  
नः स्वरूपावस्थानात्मकत्वं च गुरुकुमारयोरविशिष्टम् । इ-  
यान् विशेषः । गुरोः सर्वज्ञानानि यथार्थानि, भ्रान्तिसंश-  
यादिज्ञानानामविवेकमात्रत्वात् । प्रत्यभिज्ञा च प्रागज्ञात-  
घटादिस्थायवगाहित्वेनानुभव एवान्तर्भवतीति ग्रह-  
णस्मरणरूपेण द्वैराश्यमेव ज्ञानम् । तेषां च स्वप्र-  
काशत्वं सांख्यादिवत् । ज्ञानस्यापि जानान्तरवेद्यत्वे  
तस्यापि तथात्वमित्यनवस्थापत्तः, ज्ञेयत्वे घटवदज्ञा-  
नत्वापत्तेश्च । जाता तु वैशेषिकादिवज्जडद्रव्यविशेषो  
बुद्ध्यादिधर्माश्रयोऽत एव देहादिविलक्षणो नित्यो वि-  
भुर्लोकत्रयं कर्मवशाद् भ्रमन् प्रत्यक्षादिप्रमाणकः  
कर्तृभोक्तृ(त्व)स्वभावश्च भवति । तस्य जडत्वेऽपि ज्ञाना-  
श्रयत्वेन प्रकाशनाद् ज्ञातृत्वम् । घटादेर्विषयत्वेनावभा-  
सनाद् ज्ञेयत्वमित्यतो घटमहं जानामीत्यत्र स्वतो ज्ञानं,  
तदाश्रयत्वेन ज्ञाता, तद्विषयत्वेन घटश्च प्रकाशत इति  
त्रिपुटीप्रत्यक्षवादी गुरुर्भाषते । तथाच तद्वचनं —

“बुद्धीन्द्रियशरीरेभ्यो भिन्न आत्मा विभुर्ध्रुवः ।

नानाभूतः प्रतिक्षेत्रमर्थभित्तिषु भासते ॥”

१. 'ते । भेद' ख. पाठः.

इति । भेदश्चास्यान्यानपेक्षि स्वरूपमेव, न धर्मः । तथात्वे  
भेदान्तरापेक्षाप्रसङ्गात् ।

विध्यर्थश्च यागादिविषयो नियोग एव । असौ  
मानान्तरायोग्यत्वादपूर्वमिति, कृतिसाध्यत्वात् कार्य-  
मिति, कृत्युद्देश्यत्वात् प्रधानमिति चोच्यते । स्वसाध-  
कस्य नियोज्यस्वर्गादिफलदत्वं तु न स्वातन्त्र्यभङ्गाय ।  
(अस्मिन्प्र?) अतोऽग्निष्टोमेन स्वर्गकामे यजेतेत्यस्मिन्  
वाक्ये यजेतेत्यत्र प्रत्ययांशेन लिङा नियोगः प्रतीयते ।  
सुखवासकामो मां भजेतेति राजवाक्यवत् । स च क-  
स्यचित् कस्मिंश्चिद् विषये प्रसिद्ध इति यजतिधातु-  
लक्षणया प्रकृत्या विषयः, स्वर्गकाम इति नियोज्यश्च  
समर्प्यते । अग्निष्टोमेनेति तृतीयाश्रुत्या कस्मिन् यागे  
नियोग इति विशेषार्पणम्, अधिकारिणः स्वर्गकामत्व-  
विशेषणेन नियोज्यविशेषार्पणं च कृतम् । तस्मादयम-  
र्थः — स्वर्गकामस्य ज्योतिष्टोमयागे नियोग इति ।  
अन्येऽपि विधयः 'फलवत्सन्निधावफलं तदङ्गम्' इति  
न्यायादेतदङ्गविधयः । मन्त्राश्चानुष्ठानस्मारका इत्येत-  
दङ्गतां भजन्ते । अर्थवादाः फलप्राशस्त्यप्रकाशका  
इति तेऽपि तत्साधकनियोगचिकीर्षापादकत्वाद् विधिं  
प्रत्युपकुर्वन्ति । एवमन्यत्रापि न्याय इति ।

गुरोरपि गुरोः कुमारस्यानुभवस्मरणप्रत्यभिज्ञाभे-  
 देन, अनुभवेऽपि सम्यङ्मिथ्यासंशयभेदेन चानेकवि-  
 धानि ज्ञानानि कणादाक्षपादपतञ्जल्यादिवत् । ज्ञाता  
 तु द्रव्यबोधस्वरूपः प्रत्यक्षानुमानार्थापत्यागमप्रमाणक-  
 श्च । तत्र ज्ञेयविलक्षणस्वभावत्वाद् ज्ञानरूपत्वं, बुद्ध्या-  
 दिगुणाश्रयत्वाद् द्रव्यत्वम् । न च ज्ञानाश्रयस्य द्रव्यस्य  
 ज्ञानादन्यत्वान्न ज्ञानसंभेदः सम्भवतीति वाच्यम् । प्र-  
 काशनिदानत्वेन तस्मादन्यस्यापि सवित्कण्डलस्य प्र-  
 काशत्वदर्शनात् । जडाजडाकारत्वमस्तरेणात्मनोऽस्म-  
 त्प्रत्ययविषयत्वासिद्धेश्च । यत् पुनर्भ्रान्तिज्ञानानामविवे-  
 कात्मकत्वमिति । तन्मन्दम् । अभावमभ्युपगच्छतो-  
 ऽख्यातेर्विवेकाभावस्वरूपस्याविवेकस्य वक्तुमयोग्यत्वा-  
 त् । कयोर्वेहाविवेकः । ग्रहणस्मरणयोश्चेद्, न । इदं रज-  
 तमिति पुरोवर्तिरजततादात्म्यानुभवात्मकत्वाद् भ्रमस्य ।  
 अतो रजतानुभवसंस्कारवतः पुंसः काचादिकरणदो-  
 षात् सादृश्यादिविषयदोषाच्च सितभास्वरवस्तुमात्र-  
 तया इदमिति प्र(ति)पन्नस्य शुक्तिशकलस्यैव स्मर्यमाण-  
 रजतात्मना भानं भ्रान्तिः । घटसुखादिज्ञानानि चानुव्य-  
 वसायज्ञानगम्यानि । अयं घट इति ज्ञानस्य घटमहं  
 जानामीत्यौत्तरकालिकज्ञानेन विषयीक्रियमाणत्वात् ।  
 न चात्रानवस्था, द्रष्टुरतः परं जिज्ञासाभावात् । भेदश्च  
 न भेदिस्वरूपमात्रं, भेदशब्दस्य घटादिशब्दपर्यायत्वा-  
 पत्तेः, अन्यापेक्षसिद्धिकस्य भेदस्य स्वरूपत्वायोगाच्च ।

न च भेदिधर्मत्वेऽस्य भेदान्तरापेक्षादोषः, स्वपरनिर्वाह-  
कत्वोपपत्तेः आत्मवत् । स हि सर्वं वस्तु जानन्नात्मानम-  
पि जानाति । भावना च विध्यर्थः । सा च किं केन कथं  
वेत्यंशत्रयवती(प्रतीयाः?) । तत्र किमित्यंशपूरणाय स्वर्गो-  
कामपदम् । केनेत्यंशपूरणाय यजतिः प्रकृत्यंशः । त-  
द्विशेषप्रकाशनायामिष्टोमेनेति प्रकृत्यंशः । तृतीयलक्षणः  
प्रत्ययांशस्तस्य करणत्वख्यापनाय । न च क्षणिकस्य  
यागस्य कालान्तरीयफलसाधनत्वासंभवं । यजमानस-  
मवेतस्वसंस्कारद्वारेण तत्संभवात् । कथं भावयेदित्यं-  
शार्पकाः प्रयाजादिविधयः । तस्माद्द्वयमर्थः — ज्योति-  
ष्टोमयागेन तत्कामः स्वर्गं भावयेदिति ।

अनयोः पक्षयोर्य आत्मनः स्वरूपावस्थितिलक्ष-  
णो मोक्षः, सोऽपि कर्मणैव लभ्यः । कथम् । प्रतिपिच्छा-  
नि काम्यान्यपि कर्मण्यकुर्वतः पुण्यपापात्मकनिमित्ता-  
भावान्नैमित्तिकोर्ध्वाधोमध्यलोकगतिविहीनस्य प्रत्यवाय-  
परिहारार्थं नित्यनैमित्तिकानि चानुतिष्ठतः प्राचीनानि  
शुभाशुभकर्माणि च फलभोगेन क्षपयतश्च यजमानस्या-  
यत्नतो ज्ञानमन्तरेणैव स्वरूपावस्थितिर्भवतीति ।

स्यादेतत् । गुरुकुमारयोरसर्वज्ञत्वे सर्वज्ञत्वे वा  
निरीश्वरं विश्वमिति वचनमविश्वास्यम् । आद्ये अल्प-  
ज्ञ(त्व?)वाक्यत्वाद्दन्त्ये विप्रलम्भकवाक्यत्वाच्च । यः  
सर्वज्ञः स एवेश्वर इत्यौपनिषदैरास्थितत्वात् । एवं

ता(भ्यामु)पासितयोर्जैमिनिशबरस्वामिनोरपि वचनम-  
विश्वास्यमेव । अथ तैस्तार्किकाभिमत ईश्वर एव नि-  
रस्तो नोपनिषदभिमतः क्षेत्रज्ञस्वरूपभूत इति चेत् ।  
तन्न । 'कर्मैव देहिनामिष्टानिष्टफल(दं) नेश्वर इति  
वदतां वेदस्य धर्मैकनिष्ठतां चाभ्युपगच्छतां क्षेत्रज्ञस्व-  
रूपस्येश्वरस्याकिञ्चित्करत्वात् , प्रमाणप्रतिपन्नत्वाभा-  
वाच्च । अनुमानप्रमाणकत्वं च परमेश्वरस्य स्वरूपेण निर-  
स्तमागमस्य धर्मैकपरत्वं च साधितमिति किंप्रमाणकः  
स्यात् । स्वरूपावस्थानलक्षणो यो मोक्ष उक्तः, तत्रापि  
किमात्मा प्राक् स्वरूपावस्थितः, किं वा न । आद्ये न  
मोक्षस्य कर्मसाध्यत्वम् , उत्पत्त्यापत्तिविकृतिसंस्कारात्म-  
कत्वात् कर्मफलस्य सिद्धस्य चोत्पत्त्याद्यसंभवात् ।  
नापि द्वितीयः । प्राग्विद्यमानस्य रूपस्य स्वरूपत्वा-  
निर्वाहात् । अव्यभिचारिरूपं हि स्वरूपं भाष्यते ।  
कर्मसाध्यत्वे मोक्षस्य नित्यपुरुषार्थता च न स्यात्,  
यत् कृतकं तदनित्यमिति न्यायात् । जडात्मवादे कैव-  
ल्यस्य शून्यकल्पता चापरिहार्या पाषाणकल्पता वा-  
स्थेया ।

यत् पुनर्द्रव्यबोधस्वरूप आत्मेति । तदप्यसत् ।  
बोधाबोधयोरभेदाभ्युपगमे सदसदादिष्वप्यैक्यप्रस-  
क्तेः । ज्ञानस्यानुव्यवसायज्ञानगम्यत्वं चायुक्तम् । ज्ञेयं च  
तद् ज्ञानं चेति विरोधात् । अनुव्यवसायज्ञानस्य स्व-  
सिद्धावन्यानपेक्षत्वे पूर्वज्ञानस्यापि तथात्वसंभवात् ।

आत्मन्यप्यसिद्धस्य ज्ञानस्यार्थप्रकाशकत्वे अर्थस्य ज्ञानप्रकाशकतापि स्याद्, अविशेषात् । अतः सर्वज्ञानानां स्वप्रकाशत्वमास्थेयम् । तेषां च बुद्धिवृत्तिविशेषत्वेन जडत्वान्न स्वतः प्रकाशात्मकता सङ्गच्छत इति चिदात्मसान्निध्यादेव तथात्वमास्थेयम् । “तमेव भान्तमनुभाति सर्वं तस्य भासा सर्वमिदं विभाति” इति श्रुतेः । यत् पुनर्भेदस्य भेदिधर्मत्वमादाय स्वपरनिर्वाहकत्वेनानवस्थादोषनिरसनं, तदप्ययम् । रूपरसादीनां धर्माणां धर्मिभ्योऽन्योन्यतश्च भेदासिद्धेः । न खलु धर्माणां धर्मान्तराश्रयत्वं सम्भवतीति । किञ्च सर्ववस्तूनां भेदो नामैकः, किंवा नेकः । एकोऽपि किं जडः किं वाजडः । आद्ये न जड आत्मन्यसौ सम्भवति । दृशि दृश्यान्वयायोगात् द्वितीये त्वात्मन एव भेदशब्दार्थतापत्तिः, एकस्य सर्वगतस्याजडस्य वस्तुनस्तल्लक्षणत्वात् । अचेतनश्चेत् स किं भेदान्तरमपेक्षते, किं वा नापेक्षते । अपेक्षते चेदनवस्था । नापेक्षते चेद् भेदमनपेक्ष्यैव भेदिनोऽप्यने (का?के) स्युर्भेदवत् । तस्मात् स्वरूपत्वेन धर्मत्वेन वा भेदो न निर्वोढुं शक्यः शक्रेणापीति । कथं चेतनाचेतनप्रपञ्चस्य भेदः । कथं वा जीवेश्वरभेदः । तस्मात् कर्ममीमांसकमतमपि श्रेयस्कामैर्नोपादेयमिति ब्रह्मवादिमतमवतार्यते ।

ब्रह्मवादिनोऽपि द्विविधाः । औपनिषदाः पौराणिकाश्च । औपनिषदा अपि द्विविधाः सगुणब्रह्मप्रधाना

निर्गुणब्रह्मप्रधानाश्चेति । तत्र सगुणब्रह्मप्रधाना रामानु-  
जादयः । निर्गुणब्रह्मप्रधाना आचार्यभगवत्पादादयः ।

सगुणब्रह्मवादिमत निरूपणम् ।

तेषु सगुणनिष्ठानां जीवेश्वरजगद्धेदः सत्यं च ।  
तन्निदानभूता मायापि भगवच्छक्तित्वात् सत्यैव सत-  
स्तिलादेः शक्तीनां सद्भावदर्शनात् । अघटितघटयितृ-  
त्वेन तस्यां मायात्वव्यवहारः, नावस्तुत्वात् । 'इन्द्रो  
मायाभिः पुरुरूप ईयते' इतिश्रुतेस्तस्याः प्रतिजीवं भे-  
दश्चास्तीति युगे युगे मुमुक्षवो जीवा वासुदेवस-  
ङ्कर्षणप्रद्युम्नानिरुद्धाख्यचतुर्व्यूहात्मनो भगवतः श्र-  
वणकीर्तनध्यानपूजनानि भक्तिश्रद्धापूर्वमनुतिष्ठन्तो भ-  
गवत्प्रसादेन जन्मादिसंसारकर्त्री तन्मायामतिलङ्घ्य से-  
वानुरूपं सालोक्यसारूप्यसामीप्यसायुज्यलक्षणं मोक्ष-  
मिच्छन्ति । भगवत्प्रसादशून्यास्तु तन्मायाव्यामोहिता  
इह संसरन्तीति सिद्धान्तसङ्ग्रहः । यथोक्तं शारीरक-  
सङ्ग्रहकृद्भिः —

“अज्ञानानि बहून्यसंख्यवपुषो जीवान्मुमुक्षुनपि  
ज्ञानाज्ञानसमाश्रयादनुयुगं तेषां च निःश्रेयसम् ।  
मायामीश्वरसंश्रयादनुगमात् ससारसंवर्धिनीं  
केचिद्देवनिघातनिघ्नमनसः संचक्रुरल्पश्रुताः ॥”

१. 'ना म' ख. पाठः. २. 'नां जगज्जीवेश्वरात्मकञ्चैतत् स' ख.  
पाठः. ३. 'त् तस्याः' ख. पाठः. ४. 'न्तः देवमायाविमोहितानामल्प-  
श्रुतानामेतस्य सिद्धान्तस्यावस्तुभूतजगज्जीवेश्वरभेदवस्तुत्वभ्रान्ति' ख. पाठः.

इति । दैवनिघातनिघ्नमनसोऽल्पश्रुता इति तन्मतस्या-  
वस्तुभूतजगज्जीवेशभ्रान्तिमूलत्वेनोपेक्षणयित्वमभिहि-  
तमाभियुक्तैः ।

निर्गुणब्रह्मवादिमतनिरूपणम् ।

निर्गुणब्रह्मप्रधानानां शङ्करभगवत्पादादीनामौप-  
निषदानां पौराणिकानां च षड्विधाष्टविधप्रमाणवा-  
दिनां परमार्थतः सच्चिदानन्दब्रह्मैकमेव तत्त्वम् । तच्च न  
मानान्तरगतम् । प्रमातृप्रमाणप्रमेयात्मकस्य विश्वस्य  
तास्मिन् कल्पितत्वेन ततः पृथगसत्त्वसि, स्वतो जडत्वे-  
न तदधीनप्रकाशत्वाच्च । तदभावोऽपि न चिदात्मान-  
मनाश्रित्य प्रकाशेत, अप्रकाशस्वभावत्वात् । किं पुन-  
र्भावा घटपटादयः, आत्मैव चेद् वस्तु । यदि च सो-  
ऽखण्डात्मा, कुतो जगज्जीवेश्वरात्मकं द्वैतमवभासते ।  
स चेन्न वस्तु, न चैकस्मः, कुतस्तरां विश्वं भासेत । न  
खल्वेकं स्वप्रकाशं च तत्त्वमनपेक्ष्यानेकात्मकस्य जड-  
स्य विश्वस्य सिद्धिः साधयितुं शक्यते । द्वैतस्य चेदेका-  
न्ततोऽसत्त्वं, तर्हि कुतः सत्त्वप्रतिभासः । अधिष्ठान-  
सत्तयेति ब्रूमः । यथा शुक्तिसत्तया रजतसत्त्वप्र(ती?)  
तिभासः । सा हि इदमि सितभास्वरवस्तुमात्रत्वेन ज्ञा-  
तापि स्वेन रूपेणाज्ञाता सती रजतानुभवसंस्कारवतः  
पुंसः स्वाविद्याविजृम्भितरजताभासात्मना भासते ।  
एवमात्माप्यहमिति प्रकाशद्रव्यमात्रत्वेन ज्ञायमानोऽपि  
सच्चिदानन्दात्मकेन स्वेन रूपेणाज्ञातः सद्भात्माविद्या-



विजृम्भितजगज्जीवेश्वरात्मकं भेदप्रपञ्चमात्मानि पश्यतीति । अस्मिन् पक्षेऽपि व्यवहारदशायां दृग् दृश्यश्चेति द्वौ पदार्थौ । तत्र दृश्यं माया । दृक् तदधिष्ठाता पुरुषः । माया च न सती, सत आत्मनोऽन्यत्वात्, शक्तिरूप्यवनमिथ्याभूतजगन्निदानत्वात्, अधिष्ठानतत्त्वज्ञानबाध्यत्वाच्च । नाप्यसती, विश्वनिदानत्वाद्, मामहं न जानामीत्यपरोक्षत्वाच्च । नापि सदसती, सत्त्वासत्त्वयोरन्योन्यनिषेधरूपत्वेनैकाधिकरणसम्भवात् । परिशेषादनिर्वचनीयेत्यायातम् । सा च आत्मनो भिन्ना । अनुपलब्धिप्रसङ्गाद्, असन्तासत्त्वापत्तेश्च । नाप्यभिन्ना । जडाजडयोरैकात्म्ययोगात् । नापि भिन्नाभिन्ना, भेदाभेदयोः परस्परनिषेधात्मनोरविवादमेकत्र वर्तनानुपपत्तेः । न सावयवा, कार्यत्वापत्तेः । न निरवयवा, विश्वपरिणामित्वात् । नचोभयरूपा, विरोधात् । तस्मादविधारितरमणीया काचित् परमात्मनः शक्तिरेव माया । सा च त्रिगुणमयी । सत्त्वरजस्तमांसि गुणाः । तथात्वं च मायायास्तत्कार्ये जगति सुखदुःखमोहमयत्वदर्शनाच्छ्रुतेश्च । इयमेव क्वचिद्विद्येति क्वचित् प्रकृतिरिति क्वचिदक्षरमिति क्वचिच्छक्तिरिति क्वचिन्मोह इति वोच्यते । (तद्वत् आत्मनः सकाशादाकाशादीनि पञ्च भूतानि तेभ्यश्चिदात्माधिष्ठितेभ्यः समष्टिव्यष्टिशरीराणि चोत्पद्यन्त इति वेदान्तिनः । पौराणिकास्तु द्वैतस्य चाधिष्ठानसत्तयैव शब्दप्रतिभासः,

यथा रजतस्य । अस्मिन् पक्षे व्यवहारदशायां दृग्-  
दृश्यं चेति द्वौ पदार्थौ । दृश्यं माया । दृक् पुरुषः ।  
अविचारितरमणीया परमात्मनः शक्तिरेव माया । (?) सा  
च त्रिगुणमयी एका च 'अजामेकामि'त्यादिश्रुतेः । 'इन्द्रो  
मायाभि'रिति तद्बहुत्वश्रवणं चावयवभेदादेव । इयमेवा-  
विद्यादिशब्दैरभिधीयते । तद्वत् आत्मन आकाशादीनि  
जायन्ते । तेभ्यः समाष्टिव्याष्टिरूपाणि शरीराणि चोत्प-  
द्यन्त इति वेदान्तिनः ।

पौराणिकमतनिरूपणम् ।

पौराणिकास्तु मायाशबलात् परमात्मनो महान् ।  
महतोऽहंकारः । स च द्रव्यज्ञानक्रियाशक्तिभेदेन त्रिरूपः ।  
तत्र द्रव्यशक्तेस्तामसाहंकाराच्छब्दादितन्मात्राण्या-  
काशादिभूतानि च जायन्ते । ज्ञानशक्तेः सात्त्विकाहं-  
काराद् दिगादिचतुर्दशकरणदेवता अन्तःकरणा-  
नि च जायन्ते । क्रियाशक्ते राजसाहङ्काराच्छ्रोत्रादीनि  
वागादीनि च जायन्ते । तान्येतानि महदाद्यवन्यन्ता-  
नि मायाविना पुरुषेण प्रेरितान्यन्योन्यं मिलित्वा हैमं  
ब्रह्माण्डमारभन्ते । तत्र च चतुर्दश भुवनानि चतुर्विध-  
शरीराणि च भवन्तीति, तेषु च देहेषु सर्वनिदानभूत-  
श्चिदात्मा साक्षित्वेनाभिमानित्वेन प्रविशति । साक्षी  
परमेश्वरः । अभिमानी जीवः, 'द्वा सुपर्णे'त्यादिश्रुतेः,  
'ईश्वरः सर्वभूतानाम्' इत्यादिस्मृतेश्च । एवं चानयोः  
पक्षयोर्भूतभौतिकलक्षणं मायाकार्यं प्रमेयम् । प्रत्यक्षा-

दीनि षडष्टौ वा प्रमाणानि । जीवः प्रमाता । स प्रत्यक्षा-  
 नुमानगम्यः प्रतिक्षेत्रं मायया भिन्नः । परमेश्वरस्तर्का-  
 परपर्यायानुमानसहकृतश्रुतिप्रमाणतो नित्यशुद्धबुद्धमु-  
 क्तस्वभावः सर्वज्ञः सर्वशक्तिर्गुणत्रयात्मिकया मायया  
 विश्वसृष्टिस्थितिसंहारतिरोभावानुग्रहलक्षणैः स्वविधैः  
 कृत्यैः स्वात्मन्येव विहरति । सर्वक्षेत्रेष्वेक एव स्थितः  
 सन् सर्वान् क्षेत्रज्ञान् नियमयति च । नैकस्मिन् नि-  
 याम्यनियामकभावासंभवः । माय्याभेदाश्रयेण त-  
 त्संभवात् । एवं द्वैतप्रपञ्चः सर्वो मायामयः । अद्वितीयं  
 ब्रह्मैव परमार्थतोऽस्ति । अनयोमेतयोर्बन्धस्याविद्यानि-  
 बन्धनत्वात् तन्नवृत्तिरेव मोक्षः । स च 'आत्मा वा अरे  
 द्रष्टव्यः' इत्यादिश्रुत्या अस्मिदर्शनमनूद्य तत्साधनत्वेन  
 श्रवणादिविधानाद्, वेदान्तश्रवणादि कुर्वतो विवेकादि-  
 साधनसम्पन्नस्य पुंसो भगवच्चरित्रश्रवणादिभिः परि-  
 शोधितान्तःकरणस्याहं ब्रह्मास्मीति जीवपरैक्यसाक्षा-  
 द्बोधे सति सिध्येदित्यखिलमनाविलम् ॥

शुभं भूयात् ।